

Familiarization, Internalization, Articulation (FIA) Key Terms © 2025 Word Collective Released under CC BY-SA 4.0 license. Familiarization, Internalization, Articulation (FIA) Key Terms has been adapted in the following languages Tok Pisin, عربي, Français, हिंदी, Bahasa Indonesia, Português, Русский, Español, Kiswahili, 简体中文 from Familiarization, Internalization, Articulation (FIA) © 2025 Word Collective. Released under CC BY-SA 4.0 license by Mission Mutual

न

नरक

नरक शब्द उस स्थान का नाम है जहाँ **दुष्ट** लोगों को मरने के बाद सजा दी जाएगी।

मरने के बाद लोगों के साथ क्या होता है? यह सुनकर हमें अजीब लग सकता है, लेकिन बाइबल इसके बारे में बहुत स्पष्ट रूप से नहीं बताती है। अधिकतर **मसीही** कहते हैं कि जो लोग यीशु पर **विश्वास** करते हैं वे **स्वर्ग** जाते हैं, और जो लोग विश्वास नहीं करते वे नरक जाते हैं। लेकिन जो लोग बाइबल के समय में रहते थे, उनके पास इस बारे में हमेशा इतनी स्पष्ट जानकारी नहीं थी।

पुराने नियम में जब लोग यह बताते थे कि मरने के बाद लोगों के साथ क्या होता है, तो वे कहते थे कि लोग **पाताल** या **मृत्युलोक** में चले जाते हैं। वे पाताल को एक ऐसी जगह के रूप में देखते थे जो हमारी इस दुनिया के नीचे है। पुराने नियम में कुछ भाग ऐसा कहते हैं कि सभी अच्छे और बुरे लोग, पाताल में जाते हैं; जबकि दूसरे भाग ऐसा कहते हैं कि पाताल केवल बुरे लोगों के लिए सजा का स्थान है।

नए नियम में, भी लोग “पाताल” के बारे में बात करते हैं। कुछ अनुवादों में इसके लिए **यूनानी** शब्द “**हेडीस**” का इस्तेमाल किया गया है। पुराने नियम के समय की तरह, “पाताल” कभी-कभी एक ऐसा साधारण स्थान लगता है, जहाँ सभी लोग मरने के बाद जाते हैं, और कभी-कभी यह ऐसा स्थान लगता है जहाँ **दुष्ट** लोगों को सजा दी जाती है। कभी-कभी यह ऐसा स्थान लगता है जहाँ सभी लोग उस समय तक इंतजार कर रहे हैं जब परमेश्वर सभी लोगों का न्याय करेगा। कभी-कभी “पाताल” शब्द का इस्तेमाल मृत्यु के बारे में बात करने के एक दूसरे तरीके के लिए किया जाता है।

यीशु ने लोगों से कहा कि मृत्यु के बाद लोग या तो **परमेश्वर के राज्य** में जाएंगे या फिर वे नरक में जाएंगे। यूनानी भाषा में नरक शब्द **यूरुशलेम** के पास स्थित उस स्थान के नाम से आया है जहाँ एक बार अपने इतिहास में **इस्राएल** के लोगों ने एक भयानक अपराध किया था। इस अपराध के कारण, लोग इस स्थान से बचते थे और इसका इस्तेमाल मरे हुए जानवरों और उन लोगों के शरीरों को जलाने के लिए करने लगे, जिन्हें दफनाया नहीं जा सकता था। लोग इस स्थान पर हमेशा आग जलाए रखते थे। जब भी लोग इस स्थान के बारे में सोचते थे, तो वे बहुत बुरा महसूस करते थे, और वे सोचते थे कि परमेश्वर लोगों को उनके भयानक अपराधों के लिए सजा दे रहा है। इस कारण से, लोगों ने इस स्थान के नाम का इस्तेमाल उस स्थान के नाम के लिए करना शुरू किया जहाँ सभी **दुष्ट** लोगों को उनकी मृत्यु के बाद सजा दी जाएगी। यीशु यह स्पष्ट बताता है कि नरक एक भयानक स्थान है: वह उस स्थान का वर्णन करने के लिए चित्रात्मक भाषा का इस्तेमाल करता है, एक ऐसा स्थान जहाँ आग कभी नहीं बुझती, जहाँ लोगों को यातना दी जाएगी या ऐसा स्थान जहाँ लोग रोएंगे और हमेशा के लिए अपने फैसलों पर पछताते रहेंगे।

यीशु सिखाता है कि नरक वह स्थान भी है जहाँ **शैतान** और उसकी **बुरी आत्माओं** को सजा दी जाएगी।

नाव

लोग पानी के ऊपर यात्रा करने के लिए **नावें** बनाते हैं। नाव बहुत छोटी हो सकती है जिसमें केवल कुछ लोग बैठ सकते हैं, या बड़ी हो सकती है

जिसमें सैकड़ों लोग आ सकते हैं। नाव ऊपर से खुली हो सकती है, या उसमें एक छत हो सकती है जिसमें एक या कई कमरे बने हों।

लोग नाव को आगे बढ़ाने के लिए लंबे डंडों जैसे चप्पुओं को पानी में चलाते हैं। इसे चप्पू चलाना कहते हैं। बड़ी नावों में पाल भी लगे होते हैं। पाल कपड़े का एक बड़ा टुकड़ा होता है जो एक लंबे खम्भे से जुड़ा होता है जिसे मस्तूल कहा जाता है। पाल हवा को पकड़ता है, और उससे नाव आगे बढ़ती है। नाविक वे लोग होते हैं जो नाव को संभालते हैं और पालों को इस तरह मोड़ते हैं कि हवा उन्हें अच्छी गति दे सके। पुराने नियम में, योना एक ऐसी पाल वाली नाव पर चढ़ा था जब वह नीनवे जाने को तैयार नहीं था।

यीशु और उसके **चेले** अक्सर नाव के द्वारा **गलील की झील** को पार करते थे। ये वे नावें थीं जिनका इस्तेमाल मछुआरे झील पार करने और उसमें मछली पकड़ने के लिए करते थे। ये चप्पू से चलने वाली नावें थीं, हालाँकि कुछ नावों में एक छोटा पाल भी लगा हो सकता था। ये नावें यीशु और उसके 12 चेलों के बैठने के लिए बिल्कुल सही आकार की थीं।

प्रेरितों के काम की पुस्तक में, हम पढ़ते हैं कि पौलुस कभी-कभी नाव से भी यात्रा करता था। ये नावें बड़ी थीं, और उनमें पाल लगे होते थे। लोग लम्बी दूरी के लिए इन नावों में यात्रा करते थे। कभी-कभी तूफानों के कारण नाव से यात्रा करना मुश्किल होता था, और कभी-कभी नाव टूटकर डूब भी सकती थी, यानी नाव टूट जाती और पानी में डूब जाती थी। नाव डूबने पर लोग मर सकते थे। इसलिए नाव से यात्रा करना काफी खतरनाक हो सकता था।

नाव में एक छोटा, हिलने वाला, लकड़ी का टुकड़ा जुड़ा होता है जिसे पतवार कहा जाता है। इससे लोग नाव को उस दिशा में ले जा सकते हैं, जिस दिशा में वे जाना चाहते हैं। **याकूब** अपनी पत्नी में हमारी जीभ की तुलना नाव के पतवार से करता है जो बहुत छोटी होती है, लेकिन बहुत शक्तिशाली है।

यीशु और उसके चेलों द्वारा इस्तेमाल की गई नाव का आकार समझाने में अपनी टीम की मदद करने के लिए, जमीन पर मिट्टी में या लकड़ी के कोयले से नाव का आकार बनाकर दिखाने की कोशिश करो। नाव लगभग आठ बड़े कदम लम्बी और तीन छोटे कदम चौड़ी है। अब इतने स्थान में 13 लोगों को बैठाएँ! क्या आपको लगता है कि वहाँ और भी लोगों के लिए जगह हो सकती थी?

नासरत

नासरत गलील क्षेत्र में, **इस्राएल** के उत्तर में स्थित एक छोटा शहर है। नासरत का जिक्र पुराने नियम में नहीं है, और इस शहर के बारे में हमें पहली बार तब पता चलता है जब हम सुनते हैं कि यीशु के माता-पिता, **मरियम** और **यूसुफ**, नासरत से आए थे। यीशु का जन्म **यहूदिया** के **बैतलहम** नामक एक गाँव में हुआ था, लेकिन जब वह छोटा था, तो मरियम और यूसुफ नासरत रहने चले गए। इसलिए यीशु को बाद में नासरी कहा गया, जिसका अर्थ है नासरत का निवासी। यह कोई तारीफ़ नहीं थी। **यहूदी** जो यहूदिया से थे, वे गलील के लोगों को नीचा समझते थे, और गलील के लोग भी नासरत के लोगों को नीचा समझते थे, क्योंकि वह एक छोटा और महत्वहीन शहर था।

निगरानी मीनार

निगरानी मीनार अंगूर की बारी के अंदर एक ऐसी जगह होती है जहाँ से पहरेदार बारी पर नज़र रख सकता है। अंगूर की बारी एक ऐसा बगीचा है जहाँ लोग अंगूर उगाते हैं। अंगूर एक मुलायम, रसीला फल है जो एक बेल पर उगता है जिसे अंगूर की बेल कहा जाता है। लोग अक्सर अंगूर

की बारी के चारों ओर एक दीवार बनाते थे ताकि जंगली जानवर या चोर बगीचे में न घुस सकें। लोग इस दीवार को पत्थरों या काँटेदार झाड़ियों से बनाते थे। अंगूर की बारी के अंदर एक झोपड़ी थी, जिसे मजदूरों ने घास से बनाया था, जहाँ मजदूर और पहरेदार छाया में आराम कर सकते थे। उन्होंने इस झोपड़ी को पत्थरों के ढेर के ऊपर बनाया, ताकि यह बगीचे के बाकी हिस्से से थोड़ी ऊँची हो। इस तरह, पहरेदार बगीचे पर नज़र रख सकता था और जो कुछ भी होता था उसे देख सकता था। इस झोपड़ी को निगरानी मीनार कहा जाता था।